



31.10.2024

தலைப்புச் செய்திகள்

1. நாட்டின் ஒருமைப்பாட்டிற்கான அனைத்து முயற்சிகளையும் உத்வேகத்துடன் முன்னெடுத்துச் செல்வதன் அவசியம் குறித்து பிரதமர் திரு. நரேந்திரமோடி வலியுறுத்தியுள்ளார்.
2. இந்திய சீன எல்லை பிரச்சனைக்கு தீர்வுகாண தூதரக அளவிலான பேச்சுவார்த்தைகள் நடைபெற்று வருவதாக பாதுகாப்புத்துறை அமைச்சர் திரு.ராஜ்நாத்திங் தெரிவித்துள்ளார்.
3. தீபஒளி திருநாளாம் தீபாவளி பண்டிகை தமிழகத்தில் இன்று உற்சாகத்துடனும், பாரம்பரிய கோலாகலத்துடனும் கொண்டாடப்பட்டு வருகிறது.
4. திருச்சி, கரூர், நாமக்கல் உள்ளிட்ட 19 மாவட்டங்களில் இன்று கனமழைக்கு வாய்ப்புள்ளதாக சென்னை வானிலை ஆய்வுமையம் தெரிவித்துள்ளது.
5. பிரட்டிஸ்லாவா ஒப்பன் டென்னிஸ் ஆடவர் இரட்டையர் காலிறுதியில் ரித்விக் சவுத்ரி, அர்ஜுன் கதே இணை - ஆஸ்திரிய, நெதர்லாந்து இணையை இன்று எதிர்கொள்கிறது.

இனி விரிவான செய்திகள்



பிரதமர்

தேசிய ஒற்றுமைக்கான அர்ப்பணிப்பு அரசின் ஒவ்வொரு பணியிலும் பிரதிபலிப்பதாக பிரதமர் திரு. நரேந்திரமோடி தெரிவித்துள்ளார்.

இரும்பு மனிதர் என்று போற்றப்படும் சர்தார் வல்லபாய்பட்டேலின் பிறந்ததினம் தேசிய ஒருமைப்பாட்டு தினமாக இன்று கொண்டாடப்படுவதை ஒட்டி குஜராத் மாநிலம் கெவாடியா ஏக்தா நகரில் அமைந்துள்ள பிரம்மாண்டமான ஒற்றுமை சிலைக்கு பிரதமர் மலர்த்தாவி மரியாதை செலுத்தினார்.

இந்நிகழ்ச்சியில் உரையாற்றிய பிரதமர் நாட்டின் ஒருமைப்பாட்டிற்கான அனைத்து முயற்சிகளையும் உத்வேகத்துடனும், ஆற்றலுடனும் முன்னெடுத்துச் செல்வது நமது கடமையாகும் என்றார்.

தேசிய ஒருமைப்பாடு தினத்தையும் தீபாவளி பண்டிகையையும் ஒரே நாளில் கொண்டாடி வருவதாக குறிப்பிட்ட பிரதமர், பல நாடுகள் தீபாவளியை தேசிய பண்டிகையாக கொண்டாடி வருவதாக குறிப்பிட்டார்.

நாடு சுதந்திரமடைந்து 70 ஆண்டுகளுக்கு பின்னர் ஒரேநாடு! ஒரே அரசியலமைப்பு என்ற தீர்மானம் நிறைவேற்றப்பட்டதில் நாடுமுழுவதும் மகிழ்ச்சி அடைந்துள்ளதாகவும், இது சர்தார் வல்லபாய் பட்டேலுக்கு செலுத்தும் மிகப்பெரிய அஞ்சலி எனவும் குறிப்பிட்டார்.

ஒரேநாடு ! ஒரே குடும்ப அட்டை ! மூலம் ஏழைகளுக்கான வசதிகள் ஒருங்கிணைக்கப்பட்டுள்ளதாகவும், ஆயுஷ்மான் பாரத் திட்டத்தின்கீழ் ஒரே நாடு ! ஒரே மருத்துவ காப்பீட்டு ! வசதியை வழங்கியுள்ளதாகவும் எடுத்துரைத்தார்.

நாட்டின் பல்வேறு மொழிகளை ஊக்குவிப்பதன் மூலம் ஒற்றுமையின் பிணைப்பை வலுப்படுத்துவதாக கூறிய பிரதமர், இதற்கு சிறந்த உதாரணம் புதிய தேசிய கல்வி கொள்கை என சுட்டிக்காட்டினார்.

ஆதாரின் வெற்றியை தேசிய அடையாளமாக நாம் காண்பதாக கூறிய அவர், ஜி.எஸ்.டி. என்ற ஒரேநாடு ! ஒரே வரி ! முறையை உருவாக்கியதை குறிப்பிட்டார்.

முன்னதாக படை வீரர்களின் அணிவகுப்பு மரியாதையை பிரதமர் ஏற்றுக்கொண்டார்.

தொடர்ந்து பிரதமர் தலைமையில் தேசிய ஒருமைப்பாட்டு உறுதிமொழி ஏற்கப்பட்டது.

... வாய்ஸ் ...

பல்வேறு மாநிலங்களின் கலாச்சாரங்களை பறைசாற்றும் வகையிலான கலை நிகழ்ச்சிகளை தொடர்ந்து விமானப்படையினரின் சாகச நிகழ்ச்சிகளும் இடம்பெற்றன.

இந்நாளையொட்டி புதுதில்லியில் அன்னாரது திருவுருவ சிலைக்கு குடியரசு தலைவர், குடியரசு துணைத்தலைவர் உள்ளிட்டோர் மலர்த்தூவி மரியாதை செலுத்தினர்.



ராஜ்நாத் சிங்

இந்திய - சீன எல்லையின் சில பகுதிகளில் காணப்படும் பிரச்சனைக்கு தீர்வுகாண தூதரக மற்றும் ராணுவ அளவிலான பேச்சுவார்த்தைகள் நடைபெற்று வருவதாக பாதுகாப்புத்துறை அமைச்சர் திரு. ராஜ்நாத் சிங் தெரிவித்துள்ளார்.

அருணாச்சல பிரதேசம் தபாக்கில் சர்தார் வல்லபாய் பட்டேல் திருவுருவச்சிலை, மேஜர் ரலங்னாவோ நினைவு அருங்காட்சியகத்தை காணொலி மூலம் இன்று திறந்து வைத்து பேசியஅவர், இப்பிராந்தியத்தில் சர்தார் பட்டேலின் சிலை நிறுவியதன் மூலம் ஒருமைப்பாடு குறித்த சிந்தனை மக்களிடையே மேலும் வலுப்படும் என கூறினார்.

ஆயுதப்படைகள் பாதுகாப்பை உறுதி செய்வதோடு எல்லைப்பகுதி ஒருங்கிணைந்து பிராந்தியத்தின் வளர்ச்சிக்கு உறுதுணையாக திகழ்வதாகவும் பாராட்டினார்.

மத்திய அரசு வடகிழக்கு பிராந்தியத்தின் வளர்ச்சி, அமைதி, பாதுகாப்பிற்கு உறுதிபூண்டுள்ளதாக அமைச்சர் குறிப்பிட்டார்.



அமித்ஷா

குஜராத் மாநிலம் சலன்பூரில் 200 கோடி ரூபாய் மதிப்பிலான புதிய விருந்தினர் மாளிகையை மத்திய உள்துறை அமைச்சர் திரு. அமித்ஷா இன்று பொதுமக்கள் பயன்பாட்டிற்காக திறந்துவைத்தார்.

நாளை அஹமதாபாத்தில் 375 கோடி ரூபாய் மதிப்பிலான மிகப்பெரிய கழிவுநீர் சுத்திகரிப்பு ஆலையை திறந்துவைக்கிறார்.



இந்திராகாந்தி

முன்னாள் பிரதமர் இந்திரா காந்தியின் நினைவுநாளை ஒட்டி மக்களவை எதிர்கட்சித் தலைவர் திரு. ராகுல்காந்தி புதுதில்லி சக்தி ஸ்தல்லில் அன்னாரது நினைவிடத்தில் மலர்த்தாவி மரியாதை செலுத்தினார்.

காங்கிரஸ் கட்சியின் மூத்ததலைவர்களும் அஞ்சலி செலுத்தினர்.



அஜித் தோவல்

இந்தோ பசிபிக் பிராந்தியத்தில் ஸ்திரதன்மையை உறுதிபடுத்துவது குறித்து தேசிய பாதுகாப்பு ஆலோசகர் திரு. அஜித் தோவல், அமெரிக்க பாதுகாப்பு ஆலோசகர் ஜேக் சல்லீவனுடன் இன்று தொலைபேசி மூலம் பேச்சுவார்த்தை மேற்கொண்டதாக வெள்ளை மாளிகை தெரிவித்துள்ளது.

பிராந்திய பாதுகாப்பு குறித்தும் நடைபெற இருக்கும் இந்திய பெருங்கடல் உரையாடல் குறித்தும், இருதரப்பு ஒத்துழைப்பை மேம்படுத்துவது தொடர்பாகவும், இருவரும் விவாதித்ததாக இன்று வெளியிடப்பட்ட அறிக்கையில் கூறப்பட்டுள்ளது.



தீபாவளி பண்டிகை

தீபஒளி திருநாளாம் தீபாவளி பண்டிகை தமிழகத்தில் இன்று உற்சாகத்துடனும், பாரம்பரிய கோலாகலத்துடனும் கொண்டாடப்பட்டு வருகிறது.

மக்கள் அதிகாலையில் எழுந்து புனித நீராடி புத்தாடைகள் உடுத்தி, உறவினர்களுக்கும் நண்பர்களுக்கும் இனிப்புகளை வழங்கி தங்கள் வாழ்த்துக்களை பரிமாறி வருகின்றனர்.

இந்நாளையொட்டி குடியரசு தலைவர் திருமதி. திரௌபதி முர்மு, குடியரசு துணைத்தலைவர் திரு. ஜகதீப் தன்கர், பிரதமர் திரு. நரேந்திரமோடி உள்ளிட்ட தலைவர்கள் மக்களுக்கு வாழ்த்துக்களை உரித்தாக்கி உள்ளனர்.

குடியரசு தலைவர் விடுத்துள்ள வாழ்த்து செய்தியில் ஆரோக்கியமான, வளமான, பொறுப்புள்ள சமுதாயத்தை உருவாக்க உறுதியேற்போம் என்றும், மாசற்ற தீபாவளியை கொண்டாடுவோம் என்றும் வாழ்த்தியுள்ளார்.

பிரதமர் விடுத்துள்ள வாழ்த்து செய்தியில், இத்தீபத்திருநாளில் அனைவரும் நலம் வளம் பெற்று மகிழ்ச்சியுடன் வாழ வாழ்த்தியுள்ளார்.

மத்திய தகவல் ஒலிபரப்புத்துறை இணையமைச்சர் டாக்டர் எல்.முருகன் வெளியிட்ட செய்தியில் அனைவரது வாழ்விலும் இன்பம் மேலோங்கி

வாழ்ந்திடவும், பாதுகாப்பான முறையில் பட்டாசுகள் வெடித்து மகிழவும் வாழ்த்தியுள்ளார்.

சுற்றுச்சூழலை பேணும் வகையில் பாதுகாப்பான முறையில் ஒலி மற்றும் மாசற்ற தீபாவளியை கொண்டாடுமாறு மாநில மாசுகட்டுப்பாட்டு வாரியம் பொதுமக்களை கேட்டுக் கொண்டுள்ளது.

பல கிராமங்களில் சுற்றுச்சூழல் அக்கறையுடன் வெடியில்லா தீபாவளி கொண்டாடி வருகின்றனர்.

கோவை மாவட்டம் கிட்டாம் பாளையம்,

விழுப்புரம் மாவட்டம் வானூர் கழுப்பெரும்பாக்கம்

திருவண்ணாமலை மாவட்டம் ராயண்டபுரம்

சிவகங்கை மாவட்டம் வேட்டங்குடிபட்டி

சேலம் மாவட்டம் ஊனத்தூர் ஆகியவை இதில் அடங்கும்.

உதகையில் மக்கள் அதிகம் கூடும் இடங்கள் மற்றும் வனப்பகுதிகளில் வெடிகள் வெடிப்பதை தவிர்க்க வேண்டுமென நீலகிரி மாவட்ட நிர்வாகம் கேட்டுக்கொண்டுள்ளது.

ஈரோடு நேதாஜி காய்கறி சந்தையில் வியாபாரிகள் ஒன்றிணைந்து பட்டாசுகள் வெடித்து இனிப்புகளை பரிமாறிக்கொண்டனர்.

பல்வேறு இடங்களில் பொதுமக்கள் தூய்மைப் பணியாளர்களுடன் இணைந்து பட்டாசு வெடித்து பண்டிகையை விமரிசையாக கொண்டாடி மகிழ்ந்தனர்.

சேலம் பொன்னம்மா பேட்டை பகுதியில் பொதுமக்களுடன் இணைந்து தீபாவளி பண்டிகையை கொண்டாடியது மகிழ்ச்சி அளிப்பதாக தூய்மைப் பணியாளர் ஒருவர் தெரிவிக்கையில்

.. வாய்ஸ் ..

பேருந்து, ரயில் நிலையங்கள், சந்தை உள்ளிட்ட மக்கள் அதிகம் கூடும் இடங்களில் காவல்துறையினர் கண்காணிப்பு பணிகளில் ஈடுபட்டு வருகின்றனர்.



தீபாவளி கோவில்

தீபாவளியையொட்டி தமிழகத்தில் பிள்ளையார்பட்டி, சமயபுரம், திருச்செந்தூர், பழனி, சென்னை வடபழனி முருகன் திருக்கோவில், காஞ்சிபுரம் காமாட்சியம்மன் உள்ளிட்ட திருக்கோவில்களில் ஏராளமான பக்தர்கள் சுவாமி தரிசனம் மேற்கொண்டு வருகின்றனர்.

மதுரை மீனாட்சியம்மன் கோவிலை சுற்றி பட்டாசுகள் வெடிக்க கோவில் நிர்வாகம் தடைவிதித்துள்ளதாக எமது செய்தியாளர் தெரிவிக்கிறார்.

.. வாய்ஸ் ..

இதனிடையே சிவகாசியில் உற்பத்தியாகும் பட்டாசுகள் நாடுமுழுவதும் 6 ஆயிரம் கோடி ரூபாய் அளவிற்கு இந்த ஆண்டு விற்பனையாகி உள்ளதாக பட்டாசு வணிக கூட்டமைப்பு தெரிவித்துள்ளது.

மழை உள்ளிட்ட காரணங்களால் 75 சதவிகிதம் மட்டுமே பட்டாசு உற்பத்தியானதாக தெரிவிக்கப் பட்டுள்ளது.



ரயில் விபத்து

சென்னை போடி அதிவிரைவு ரயில், மதுரை ரயில் நிலையத்தில் இன்று தடம்புரண்டு விபத்துக்குள்ளானது.

இதில் பயணம் செய்தவர்கள் மாற்று ரயில்கள் மூலம் அனுப்பி வைக்கப்பட்டனர். இச்சம்பவம் குறித்து ரயில்வே அதிகாரிகள் விசாரணை மேற்கொண்டு வருகின்றனர்.



இருவரி

திருச்சி உப்பிலியபுரம் ஊராட்சியில் பெரியார் நினைவு சமத்துவபுரம் திட்டத்தின்கீழ் வீடுகளை பெற தகுதியுடையவர்கள் வரும் 29-ம் தேதிக்குள் விண்ணப்பிக்கலாம் என ஆட்சித்தலைவர் திரு. பிரதீப்குமார் தெரிவித்துள்ளார்.

பெரம்பலூர் மாவட்டத்தில் வனப்பரப்பை உயர்த்தும் வகையில் பொதுமக்கள் இலவசமாக மரக்கன்றுகள் பெறலாம் என மாவட்ட வன அலுவலர் திரு. குகனேஷ் தெரிவித்துள்ளார்.

இதன்படி மரக்கன்று நட்டு உரிய முறையில் பராமரிக்க விருப்பமுடையவர்களுக்கு முன்னுரிமை அடிப்படையில் இவை வழங்கப்படும் என்றார்.



வானிலை

வளிமண்டல கீழுக்கு சுழற்சி காரணமாக திருச்சி, கரூர், நாமக்கல், அரியலூர், பெரம்பலூர், தஞ்சை, புதுக்கோட்டை,

மயிலாடுதுறை, திண்டுக்கல், மதுரை, கடலூர், சிவகங்கை, விருதுநகர், தென்காசி, நெல்லை, கன்னியாகுமரி ஆகிய 19 மாவட்டங்களில் இன்று கனமழைக்கு வாய்ப்புள்ளதாக சென்னை வானிலை ஆய்வுமையம் தெரிவித்துள்ளது.

திருநெல்வேலி, கன்னியாகுமரி மாவட்டங்களில் நாளை, கன மிக கனமழை பெய்யக்கூடும் என்றும் இம்மையம் கூறியுள்ளது.

இதனிடையே சென்னை, கும்பகோணம், கடலூர் சுற்றுவட்டார பகுதிகளில் இன்று பரவலாக மழைபெய்துள்ளது.



டென்னிஸ்

ஸ்லோவேக்கியாவில் நடைபெறும் பிரட்டிஸ்லாவா ஓப்பன் டென்னிஸ் ஆடவர் இரட்டையர் காலிறுதியில் இந்தியாவின் ரித்விக் சவுத்ரி, அர்ஜுன் கதே இணை – ஆஸ்திரியாவின் லூக்காஸ், நெதர்லாந்தின் ராபின் இணையை இன்று எதிர்கொள்கிறது.

மற்றொரு காலிறுதியில் இந்தியாவின் ஸ்ரீராம்பாலாஜி, அர்ஜென்டினாவின் க்யூடோ இணை - ஸ்லோவேக்கியா, செக்குடியரசு இணையுடன் மோதுகிறது.



பேட்மிட்டன்

ஜெர்மனியில் நடைபெறும் ஹைலோ ஓப்பன் பேட்மிட்டன் மகளிர் ஒற்றையர் காலிறுதி சுற்றில் இந்தியாவின் மாள்விகா பன்சோத் - டென்மார்க்கின் ஐரினா அமலியை இன்று எதிர்கொள்கிறார்.

ஆடவர் ஒற்றையர் காலிறுதிக்கு முந்தைய சுற்றுக்கு சதீஷ்குமார் கருணாகரன், ஆயுஷ் ஷெட்டி முன்னேறியுள்ளனர்.



கிரிக்கெட்

இந்திய நியூசிலாந்து அணிகளுக்கு இடையிலான 3-வது இறுதி டெஸ்ட் கிரிக்கெட் போட்டி மும்பையில் நாளை தொடங்குகிறது.

3 போட்டிகள் கொண்ட இத்தொடரை நியூசிலாந்து 2-0 என்ற கணக்கில் ஏற்கனவே கைப்பற்றியுள்ளது.

